

අධ්‍යාපන අමාත්‍යාංශය

සිංහල භාෂාව හා සාහිත්‍ය - II

අ.පො.ස. (සා/පෙළ) - පෙරහුරු ප්‍රශ්න පත්‍රය

11 ශ්‍රේණිය

කාලය - පැය 2 යි

සැලකිය යුතුයි.

- \* ප්‍රශ්න සියල්ලට ම පිළිතුරු සපයන්න.
- \* මෙම පත්‍රය සඳහා හිමි ලකුණු ගණන 80 කි.

1. (I) සිට (X) දක්වා ඇති සියලුම අනු කොටස්වලට කෙටි උත්තර සපයන්න. කිසියම් අනුකොටසකට ඔබ උත්තර නොලියන්නේ නම් එහි අංකය ලියා ඉදිරියෙන් ඉරක් අදින්න.

(I) (අ) සිංහල වර්ණ මාලාවේ ඇති ඕෂ්ඨප අක්ෂර 02ක් ලියා දක්වන්න.

(ආ) තාලප අක්ෂර 02ක් ලියා දක්වන්න.

(II) පහත සඳහන් වාක්‍යයෙහි වැරදි අක්ෂර වින්‍යාසය සහිත වචන 02ක් ඇත. එම වචන 02 පමණක් නිවැරදි අක්ෂර වින්‍යාසය සහිතව ලියා දක්වන්න.

“ ප්‍රාසාංගික වේදිකාවේ ඉදිරිපත් කෙරෙන ශෝකාලාපයක් බඳු ගීත පිළිබඳ ඇත්තේ බලවත් කණගාටුවකි.”

(III) (අ) කාලාර්ථයේ නිපාත පද 02ක් ලියන්න.

(ආ) ඔහු විසම ගති ඇත්තෙකි , යන්න මට පිළිගන්නට බැරි ය. මෙම වාක්‍යයෙහි ඇති උපසර්ග 02ක් උපුටා ලියන්න.

(IV) පොඩි තුඩු දොඩම් කටු මෙනි ගී විදිල්ලෙකි

නෙන් අබ වගෙයි පා පොල් කෙඳි තොටිල්ලකි

මෙම පද්‍ය පාඨයන්හි ඇති උපමාවක් හා රූපකයක් උපුටා ලියන්න.

(V) පහත දැක්වෙන පද කුමන සමාසයකට අයත් දැයි නම් කරන්න.

(අ) ගොවිණිය

(ආ) පංචශීලය

(VI) දිශාමඩුලු ප්‍රදේශයේ බස්වහරට අනුව

(අ) හොට් අම්මා

(ආ) බෝල්ල යන පදවල තේරුම ලියන්න.

(VII) පහත සඳහන් වාක්‍ය සදොස් නම් නිවැරදි කර දක්වන්න.

(අ) ගුරුවරු පාසලට පැමිණ ඇත.

(ආ) මා විසින් මිතුරන් පසසන ලදහ.

(VIII) අම්මා දුරකථනයෙන් මල්ලීට අවවාද දුන්නා ය.

ඉරි ඇදි පද කුමන විභක්තියට අයත් දැයි නම් කරන්න.

(IX) එකිනෙක පද අනුරූප වන සේ පහත දැක්වෙන පද යුගල සකසන්න.

(අ) බුදු රශ්මිය

(ආ) සරු භූමියක්

(X) පහත සඳහන් පදවල තේරුම ලියන්න.

(අ) කැටතෙල

(ආ) කදෝපැණියන්

(ලකුණු 2 X 10 = 20 යි)

02. පහත දැක්වෙන අ, ආ, ඉ, ඊ යන විස්තර අතුරෙන් එකක් තෝරා ගෙන වචන 250ට නොඅඩු වන සේ රචනයක් ලියන්න. ඒ සඳහා සුදුසු මාතෘකාවක් ද යොදන්න.

- \* අන්තර්ගත විය යුතු කරුණු
- \* ඡේද සංඛ්‍යාව
- \* කරුණු පෙළ ගැස්වීමේ දී අනුගමනය කළ හැකි ක්‍රියා පිළිවෙළ
- \* යොදා ගත හැකි මාතෘකාව ආදිය පිළිබඳ මඟ පෙන්වීමක් අදාළ විස්තර ඇසුරින් ලබා ගන්න.

(අ) සංවර්ධනය වෙමින් පවතින රටක් ලෙස ශ්‍රී ලංකාවට හුදකලාවේ සිටිය නොහැකි ය. ලෝකයේ දියුණුව නවීන තාක්ෂණය මත රඳා පවතිද්දී එකී නවීන තාක්ෂණය වෙත අප ද යොමු විය යුතු ය. තාක්ෂණයේ දියුණුව සමඟ සියලු කාර්යයන් පහසු වී ඇති අතර එය යහපතට මෙන් ම අයහපතට ද හේතු වී ඇති බව බොහෝ විට දැනෙන කරුණකි. එබැවින් නවීන තාක්ෂණය නිවැරදි භාවිතයට සැමගේ අවධානය යොමු විය යුතු ය.

(ආ) අපවාර, අපයෝජනය, සොරකම් හා මිනීමැරුම් පිළිබඳ අනේකවිධ සිදුවීම් මාධ්‍ය හරහා දිනෙන් දින වාර්තා වේ. මන්ද්‍රව්‍ය හා මත්පැන් භාවිතය මේ සියලු සිදුවීම් පසුපස ඇති අදාෂ්‍යමාන බලවේගයක් ලෙස ක්‍රියාකරන බව බොහෝ සිදුවීම් නිරීක්ෂණය කළ පසු කිව හැකි ය. එබැවින් රටක තිරසාර යහගුණ පිරි පැවැත්මක් උදෙසා මනින් තොර රටක් බිහි කිරීමට කටයුතු කළ යුතු ය.

(ඉ) නිමාවක් නැති වෙහෙසකර තරගකාරී අධ්‍යාපන ක්‍රමයකට අනුගතව සිටින අවස්ථාවක දී බහුතරයක් පාසල් සිසු දරු දැරියන්ගේ ජීවිතයෙන් සාහිත්‍යය බොහෝ ඇතට ගොස් ඇත. සාහිත්‍ය පොතපත කියවීමට විශේෂයෙන් පාසල් යන ශිෂ්‍ය ශිෂ්‍යාවන් තුළ පවා එතරම් හොඳ ආකල්පයක් නැත. කුඩා කාලයේ සිට දරුවන් සාහිත්‍ය පොතපතට නැඹුරු කිරීම තුළ ඔවුන්ගේ රසඤ්චාවත්, පරිකල්පන ශක්තියත් වඩවාලීමේ වුවමනාවක් දෙමව්පියන් තුළ ද නොමැත්තා සේ ය. මෙම කනගාටුදායක තත්ත්වය මත අප රටේ ජන ජීවනය කෙරෙන් සාහිත්‍ය යන වචනය පවා අතුරුදහන් වන්නට වැඩි දවසක් ගත නොවනු ඇත.

(ඊ) ක්‍රීඩාව කවදා කෙසේ බිහි වී ද යන්න නිශ්චිතව කිව නොහැකි ය. එය මානවයා ශිෂ්ටාචාර ගත වීමට පෙර සිට ම පැවත ආ බව විද්වත් මතය යි. ක්‍රීඩාව මගින් උද්වේගකර සතුටක් ලද හැකි ය. එසේ ම ජීවිතයට ලබා ගත හැකි ආදර්ශ ද රැසකි. සමස්තයක් ලෙස ගත් විට කුමන ක්‍රීඩාවකින් වුව ද ලබා ගන්නා පුහුණුව මානසික හා කායික සුවය සඳහා සෘජු ලෙස දායක වෙයි.

(ලකුණු 25යි)

3. පහත දැක්වෙන පාඨය වචන 50 - 60 අතර වන සේ සාරාංශය කොට ලියන්න. ඔබ යෙදූ වචන සංඛ්‍යාව සාරාංශයේ අග ලියන්න.

සරල සමාජවල සංස්කෘතිය පවරා දීමේ කාර්යයට වැඩි ප්‍රමුඛත්වයක් දරනු ලැබුවේ පවුල විසිනි. නමුත් වර්තමාන සංකීර්ණ සමාජවල ඒ සඳහා වැඩි ම අවධානයක් පාසල වෙත යොමු වී ඇත. පවුල තුළින් සංස්කෘතිය පිළිබඳ මූලික අවබෝධයක් තව දුරටත් ලැබුණත් පාසල මගින් භාෂාව උපයෝගී කරගනිමින් සංස්කෘතිය පැතිරවීමට කටයුතු කෙරේ. පාසලක් තුළ දී සමාජ ඉගෙනීම ශාස්ත්‍රීය විෂයමාලාව තුළින් මෙන් ම සදාචාර විෂය මාලාව තුළින් ද ලබා දෙයි. ජීවත්වන සමාජයෙන් ඔබ්බට ගොස් ජාතික හා විශ්ව සංස්කෘතිය පවරා දීමේ පුළුල් කාර්යය ද පාසල වෙතට ලැබී ඇත.

පාසල් සංස්කෘතිය ශාස්ත්‍රීය සංස්කෘතියක් ලෙස පිළිගැනේ. එරික්සන් විසින් පාසල් සංස්කෘතිය පිළිබඳ සිදු කර ඇති විග්‍රහය ඇසුරින් පෙනී යන්නේ එය ශාස්ත්‍රීය අරමුණු ක්‍රමවත් ලෙස සාක්ෂාත් කර ගැනීම සඳහා සම්ප්‍රදාය ඇසුරින් ගොඩනගා ගත් අධ්‍යාපන ක්‍රියාවලියක් බවයි. පාසලක යහපත් සංස්කෘතියක් ගොඩ නගා ගැනීම පාසලේ කාර්ය අවධානය සතු ශක්තියක් වේ. නෛතික බැඳීමවලින් තොරව පාසල් සංස්කෘතියක් ගොඩනගා ගන්නේ නම් එතැන ඉතා හිතකර ඉගෙනුම් පරිසරයක් ද නිර්මාණය වේ. ඕවන්ස් හා ස්ටෙන්හෝප් පාසල් සංස්කෘතිය පිළිබඳව විශ්වවිද්‍යාල සිසුන් ඇසුරින් කළ අධ්‍යයනයේ දී ළමයාට පාසල බෙහෙවින් හුරුපුරුදු තැනක් බව හඳුනා ගැනිණ. එය පවුල, නිවස, කණ්ඩායම හෝ උත්පත්ති ස්ථානය ලෙස හඳුන්වා ඇත. විදුහල්පති, දෙමාපියන්, පෝෂණය කරන්නෙක්, මිත්‍රයෙක්, මහ පෙන්වන්නෙක් ලෙස හඳුන්වයි. මෙබඳු වාතාවරණයක් තිබීම දරුවාගේ අධ්‍යාපනයේ සාර්ථකත්වයට හේතුවන බව පැහැදිලි කරුණකි. සිසුන්ගේ අධ්‍යාපන සාධනය කෙරෙහි පාසල් සංස්කෘතිය අදාෂ්‍යමාන ලෙස බලපානු ඇත.

4. පහත සඳහන් ඡේදය කියවා අසා ඇති ප්‍රශ්නවලට පිළිතුරු සපයන්න.

ඉගෙනුම් ඉගැන්වීම් ක්‍රියාවලියේදී ශිෂ්‍යයා පිළිබඳ අවබෝධය ගුරුවරයාට ඉතා වැදගත් බව “පෝන්ස් ඇඩම්ස්” අධ්‍යාපනඥයා පෙන්වා දී ඇත. ඒ අනුව උගන්වනු ලබන විෂය හා ඉගෙන ගනු ලබන ළමයා යන විචල්‍ය දෙක කෙරෙහි ගුරුවරයාගේ අවධානය යොමු විය යුතු ය. මින් වඩාත් වැදගත් වනුයේ ළමයා පිළිබඳ දැනගැනීම යි. ළමයින්ගේ හැකියාවන් විවිධ ය. ළමයින්ගේ ප්‍රබලතා මෙන් ම දුබලතා ද ගුරුවරයා දැන සිටිය යුතු ය. සාමාන්‍ය ළමයින් මෙන් ම ගැටලු සහිත ළමයින් ද සිටිති. උදාසීන බව, වර්ශාමය ගැටලු, මතක තබා ගැනීමේ අපහසුතා, තේරුම් ගැනීමේ අපහසුතා, ඉන්ද්‍රිය ආබාධ, චිත්තවේග ගැටලු ආදී නොයෙක් ගැටලු සහිත ළමයි සිටිති ඔවුන් කෙරෙහි මැදිහත්ව උපේක්ෂාවෙන්, ඉවසීමෙන්, උනන්දුවෙන් ඔවුන් තුළ ද යම් ඉගෙනීමක් ඇති කරලීමේ ශක්‍යතාවක් ගුරුවරයාට තිබිය යුතු ය. ඔවුන්ගේ ගැටලුවේ ස්වභාවය එයට යෙදිය හැකි ප්‍රතිකර්ම අනුගමනය කළ යුතු ක්‍රියාමාර්ග හා ළමයින්ගේ බුද්ධි මට්ටම් හා ශක්‍යතා නිවැරදිව තේරුම් ගතහොත් ඉගැන්වීමේ කාර්යය සාර්ථක කර ගැනීමට මහගු පිටුබලයක් වනු ඇත.

- (I). ශිෂ්‍යයා පිළිබඳ අවබෝධය ගුරුවරයාට ඉතා වැදගත් බව පෙන්වා දුන්නේ කවුද ?
- (II). මෙහි සඳහන් වන ගුරුවරයාගේ අවධානය යොමු විය යුතු විචල්‍ය දෙකක් නම් කරන්න.
- (III). ළමයින්ට ඇති ගැටලු කිහිපයක් මෙහි සඳහන් වේ. ඉන් 2ක් නම් කරන්න.
- (IV). ගැටලු සහිත ළමයින්ට ඉගැන්වීමේදී ඉගැන්වීම් කාර්යය සාර්ථක කර ගැනීමට ගුරුවරයා සතු විය යුතු ගුණාංග 02 ක් නම් කරන්න.
- (V). පහත සඳහන් පදවල තේරුම ලියන්න.
  - (අ) . ශක්‍යතාව
  - (ආ) . උදාසීන

(ලකුණු 2 X 5 = 10)

05. ස්වයං රැකියාවක් ආරම්භ කිරීමේ බලාපොරොත්තුවෙන් ඔබ විසින් පසුගිය මාසයේ දී ABC ආයතනයෙන් මිල දී ගත් මහන මැෂිමේ කාර්මික දෝෂයක් නිසා මේ වන විට අක්‍රී තත්ත්වයේ ඇත. එනිසා එය යථා තත්ත්වයට පත් කර ගැනීමට අවශ්‍ය උපදෙස් හා සහය ඉල්ලා සිටිමින් ABC ආයතනයේ කළමනාකරු වෙත යවන ලිපිය ලියන්න.

(වචන 100ක් පමණ සෑහේ)

**නැතහොත්**

පසුගිය දිනෙක පො/අත්තරගල්ලෑව මහ විදුහලේ දී පැවැත් වූ නිවාසාන්තර ක්‍රීඩා උළෙල වාර්තා කිරීමට ගිය පුවත්පත් වාර්තාකරුවන් අතර වන්දන අක්කරවත්තල එක් අයෙකි. ගරු ක්‍රීඩා අමාත්‍යතුමා ප්‍රධාන ආරාධිත අමුත්තා ලෙස සහභාගි වූ මෙහි පළාත් අධ්‍යාපන අධ්‍යක්ෂ, කලාප අධ්‍යාපන අධ්‍යක්ෂ ප්‍රමුඛ රාජ්‍ය නිලධාරීන් රැසක් ද ආදී ශිෂ්‍ය, දෙමාපිය, ප්‍රභූ සහ ශිෂ්‍ය ශිෂ්‍යාවෝ ද වූහ.

ක්‍රීඩා තරගවලින් අනතුරුව පැවති ත්‍යාග ප්‍රදානෝත්සවය අවසානයේ සිය අදහස් දැක් වූ ඇමතිවරයා ප්‍රකාශ කළේ තම සිසු දිවිය අද දින යළිත් සිහිපත් වූ බවත්, ජීවිතය සාර්ථක කර ගැනීමට ක්‍රීඩා පිටිය තුළින් ලද අත්දැකීම් බෙහෙවින් ඉවහල් වූ ආකාරයත් ය.

රමා, සුරමා, සුභ නිවාස තුනෙන් සුභ නිවාසය සමස්ත ශූරතාව දිනා ගත් අතර පිළිවෙළින් රමා, සුරමා දෙවන හා තුන්වන ස්ථාන දිනා ගත්තේ ය. ඒ ඒ වයස් කාණ්ඩයන් ශූරතා ප්‍රදානයෙන් පසුව අවසානයේ පැවති සරඹ සන්දර්ශනය කාගේත් සිත් ඇදගත් අංගයක් විය.

වන්දන අක්කරපත්තු ඔබ යැයි සිතා අත්තරගල්ලෑව මහ විදුහලේ නිවාසාන්තර ක්‍රීඩා උළෙල පිළිබඳ පුවත්පත් වාර්තාවක් පිළියෙල කරන්න.

(වචන 100ක් පමණ සෑහේ)

(ලකුණු 15 යි)